

# وفیات

خورشید احمد ندیم

## ڈاکٹر رفیع الدین ہاشمی — چند یادیں

۲۵ جنوری کو ہمارے عہد کے بڑے اقبال شناس ڈاکٹر رفیع الدین ہاشمی دنیا سے رخصت ہو گئے۔ اقبال کا ایک طالب علم ہی جان سکتا ہے کہ بزم اقبال کیسے ندیم سے خالی ہو گئی:

جان کر من جملہ خاصانِ مے خانہ مجھے

مدتوں رو یا کریں گے جام و پیمانہ مجھے

اقبال کی دنیا میں قیام آسان نہیں۔ یہ ایک جہان حیرت ہے۔ 'اقبالیات' محض ایک مضمون نہیں، کئی مضامین کا مجموعہ ہے، تفسیر، علم حدیث، فقہ، کلام، فلسفہ، ادب، تصوف، تاریخ اور سماجی علوم۔ ان سے قابل ذکر حد تک آگاہی نہ ہو تو اقبال کو گرفت میں لینا مشکل ہے۔ ہاشمی صاحب نے اقبال فنی کا بھاری پتھر اٹھایا اور کئی عشروں تک اٹھائے رکھا۔ اقبال کی دعوتھی کہ کبوتر کے تن نازک میں شاہین کا جگر پیدا ہو۔ ڈاکٹر ہاشمی کو اور پھر ان کے کام کو دیکھیے تو معلوم ہوتا ہے کہ وہ اقبال کی اس دعا کا جواب ہیں۔

اقبال پر ان کا آخری کام ”کتبالیات اقبال“ ہے۔ اس کا آغاز ۱۹۷۷ء میں ہوا۔ گویا صرف یہی ایک کام کم و بیش نصف صدی پر محیط ہے۔ ۱۷۳۲ صفحات پر پھیلا ہوا یہ ریکارڈ، شاید ان کی زندگی کا سب سے بڑا علمی کارنامہ ہے۔ اس نوعیت کا کام ادارے کرتے ہیں۔ محققین کا ایک طائفہ اس طرز کے منصوبے کے لیے مختص ہوتا ہے، ڈاکٹر صاحب نے، مگر اسے تنہا سرانجام دیا۔ انھیں تحقیق کا مزاج دے کر دنیا میں بھیجا گیا تھا۔ انھوں نے عمر بھر اپنے خالق کا بھرم قائم رکھا۔

علامہ اقبال کے فکر و فن اور زندگی کے مختلف مراحل کا انھوں نے اپنی کتاب ”اقبال: فکر و فن“ میں جس

اختصار اور جامعیت کے ساتھ احاطہ کیا ہے، اس کی کوئی مثال میری نظر سے نہیں گزری۔ اگر کوئی عامی اقبال کے علمی کمالات، فنی عظمت اور مراحل حیات کو صحت کے ساتھ جاننا چاہتا ہے اور اسے یہ فرصت نہیں کہ اقبال پر موجود لٹریچر کا احاطہ کر سکے تو اس کے لیے یہ کتاب کفایت کرتی ہے۔ اقبال کے ساتھ، مولانا سید ابوالاعلیٰ مودودی اور ان کا فکر ان کی دل چسپی کے موضوعات میں شامل تھے۔ اقبال کے علاوہ انھوں نے مولانا کے خطوط کا ایک مجموعہ بھی مرتب کیا ہے۔

ڈاکٹر رفیع الدین ہاشمی صاحب سے میرا تعلق دو حوالوں سے تھا: ایک حوالہ تو قبالیات ہے، میں جس کا ایک طالب علم ہوں۔ دوسرا حوالہ شخصی ہے، اگرچہ اس کی اساس بھی علمی ہے۔ ڈاکٹر صاحب میرے ماموں ڈاکٹر ممتاز احمد مرحوم کے بہت گہرے دوست تھے۔ یہ بات ہمارے درمیان قربت کا باعث بنی۔ ممتاز صاحب کی جن لوگوں سے بہت دوستی تھی، ڈاکٹر ہاشمی ان میں سے ایک تھے۔

ممتاز صاحب سے ان کا تعلق پچاس برس سے زیادہ عرصے پر پھیلا ہوا ہے۔ اس دور ان میں ان کے مابین خط و کتابت بھی ہوتی رہی۔ ان خطوط کی اشاعت کے بارے میں ایک دو مرتبہ ہاشمی صاحب سے بات ہوئی۔ ستمبر ۲۰۲۲ء میں انھوں نے یہ خطوط مجھے بھجوا دیے۔ ان کی خواہش تھی کہ میں حواشی کے ساتھ ان کی اشاعت کا اہتمام کروں۔ ان مکاتیب کے ساتھ انھوں نے مجھے جو خط بھیجا، اس میں لکھا:

”ممتاز احمد مرحوم کے جملہ خطوط بنام راقم ارسال خدمت ہیں۔ میں نے ایک بار کمپوز کرائے تھے، مگر میرا لپ ٹاپ چوری ہو گیا۔ اب آپ کو کمپوز کرانے ہوں گے۔ حواشی کی ضرورت ہوگی۔ ان خطوط میں مذکور بہت سی باتیں، امور آپ کو معلوم ہوں گے۔ ضرورت ہوئی تو میں بتا دوں گا۔“

ان خطوط میں ۱۹۶۶ء، ۱۹۶۸ء میں لکھے گئے خطوط بھی شامل ہیں۔ اکثر خطوط میں ہاشمی صاحب کو ’برادر عزیز‘ کہہ کر مخاطب کیا گیا ہے۔ کہیں ’پیارے بھائی‘ بھی لکھا ہے۔ ان خطوط میں زیادہ تر ادبی منظر نامے، اقبال اور جماعت اسلامی کا تذکرہ ہے۔ ڈاکٹر ہاشمی صاحب کئی برس سرگودھا میں رہے۔ زیادہ تر خطوط اسی دور میں لکھے گئے۔ جو لوگ ممتاز صاحب کو جانتے ہیں، انھیں معلوم ہے کہ وہ کیسی ہمہ گیر شخصیت تھے۔ میں نے زندگی میں چند افراد ہی دیکھے ہیں جو مطالعے کی وسعت اور ہمہ گیری میں ان کے مثل ہوں۔ وہ اردو اور انگریزی میں یکساں مہارت اور قدرت کلام کے ساتھ لکھتے اور بولتے تھے۔

ڈاکٹر رفیع الدین ہاشمی کے نام ان کے خطوط میں ان کی اس مہارت اور بزلہ سنجی کے کئی مظاہر موجود ہیں۔

ایک خط کسی دواخانے کے پیڈ پر لکھا ہے۔ صفحے کے شروع میں ’نام مریض‘ چھپا ہوا ہے۔ اس کے سامنے ممتاز صاحب نے لکھا: ’رفیع الدین ہاشمی‘۔ مرض کے سامنے لکھا: ’’ایک چکر ہے مرے پاؤں میں زنجیر نہیں‘‘۔ اگلی سطر میں لکھا ہے: ’’تشخیص و علاج: کراچی کاسفر‘‘۔ گویا ان کو کراچی آنے کی دعوت دی جا رہی ہے۔

نیچے ’مرض‘ کی تفصیل میں لکھا ہے:

’’اجی حضرت! کہیں تو ٹکیے تدریس سے صحافت تک کا سفر کتنا ہی خوش آئند کیوں نہ ہو، مسئلہ ثبات کا ہے۔ مگر آپ بھی شاید اقبال کی طرح ’تغیر‘ ہی میں ثبات پاتے ہیں۔ خیر اب ’اردو ڈائجسٹ‘ میں کتنے دن ٹکیے گا، یہ دیکھنا باقی ہے۔ سرگودھا تو خیر آپ کا گھر ہوا، بہاول پور اور ملتان جانے کی تقریب کیا تھی؟..... (مظفر) بیگ صاحب کا خط جس پر آپ کے Footnotes (حواشی) تھے، یہاں بڑی دل چسپی سے پڑھا گیا۔ طے یہ کرنا باقی ہے کہ Text (متن) پر اعتبار کیا جائے یا Footnotes پر؟..... فضل من اللہ صاحب نے مجھ سے فرمائش کی ہے کہ (عبدالعزیز) خالد نمبر کے لیے کچھ لکھوں۔ میں نے کہا ہے کہ safe side پر رہتے ہوئے میں خالد سے متعلق ایک ہی موضوع پر کچھ لکھ سکتا ہوں اور وہ ہے خالد کی ان نظموں کا جائزہ جو اس نے جہاد ستمبر کے سلسلے میں کہی تھیں۔ اس بارے میں آپ کا کیا خیال ہے؟ اس کے علاوہ لکھنا خود کو کانٹوں پر گھسیٹنے سے کم نہیں۔ فضل من اللہ صاحب سے پہلی مرتبہ یہاں کراچی میں ملاقات ہوئی: ’’بہت جی خوش ہوا حالی سے مل کر‘‘... بیگ صاحب کا اب بھی خط نہ آتا تو ایک شعر ان کی نذر کرتا:

کب تیرے اجتناب نے جی کا زیاں کیا نہیں  
خیر، یہ اور بات ہے، ہم نے کبھی کہا نہیں‘‘

(توسین میں رقم الفاظ کالم نگار کی طرف سے ہیں)

یہ خطوط میں سے کوئی انتخاب نہیں ہے۔ یہی سامنے آیا تو میں نے اس کا ایک حصہ نقل کر دیا ہے۔ اس سے اندازہ کیا جاسکتا ہے کہ ان خطوط میں کیسی معلومات اور تحریر کے کیسے کیسے شان دار نمونے ہوں گے۔ میں نے سوچا تھا کہ ممتاز صاحب کے ریکارڈ سے اگر ڈاکٹر رفیع الدین ہاشمی صاحب کے خطوط مل جاتے تو دونوں ایک ساتھ شائع کر دیے جاتے۔ میرے نام بھی ممتاز صاحب کے طویل خطوط ہیں۔ ان کے بارے میں بھی خیال تھا کہ انھیں شامل کر کے ممتاز صاحب پر ایک کتاب مرتب کروں۔ اس سے پہلے کہ یہ ممکن ہوتا، ڈاکٹر رفیع الدین ہاشمی کا بلاوا آ گیا۔

ان کے انتقال کی خبر ملی تو یہ یادیں تازہ ہو گئیں۔ ڈاکٹر صاحب کی رخصتی سے یہ احساس اور گہرا ہو گیا کہ ایک

تہذیب کے نمونے اٹھتے جاتے ہیں اور ہمارے پاس ان کا نعم البدل کوئی نہیں۔ ہم نے اس تہذیب کو محفوظ رکھنے کا کوئی اہتمام نہیں کیا۔ کتنے ہیں جو اس طرح کی زبان لکھتے ہوں گے اور کتنے ہیں جو اسے سمجھتے اور اس سے حظ اٹھاتے ہوں گے؟ اردو کے بارے میں ہم نے قومی سطح پر جس بے حسی کا مظاہرہ کیا ہے، وہ ایک ناقابل معافی جرم ہے۔

ڈاکٹر فریح الدین ہاشمی نے اس تہذیب اور روایت کو زندہ رکھنے کے لیے اپنا خون جگر صرف کیا۔ اللہ تعالیٰ ان کی اس خدمت کو قبول کرے اور ان کو اپنی مغفرت سے نوازے۔

(بشکریہ: روزنامہ دنیا، لاہور، ۲۷ جنوری ۲۰۲۳ء)

